

# ፬ ሰንበት ዘጽጌ

23 ጥቅምቲ 2007 ዓ.ም (11/2/2014)

ሃቦም እግዚአ ሰርፍተ ዘለዓለም

**መዝ.** በጊዜሁ ጎለፈ ክረምት ቆመ በረከት. . . . .

**ንባባት:** ሮሜ 5:5-11፥ ያዕ 2:5-14፥ ግ.ሐ. 4:31-ፍ፥ ዮሐ 6:37-40

**ምስባክ** “ አንተ ፈጠርክ ፀሐየ ወወርኅ፥ ወአንተ ገበርክ አድባረ ወምድረ ኩሎ፥ ክረምተ ወሓጋየ ዘአንተ ፈጠርክ”። መዓልትን ለይትን ፈጠርካ ወርኅን ፀሓይን ገበርካ፥ ንምድሪ ወሰን ገበርካላ ሓጋይን ክረምትን ፈጠርካ” መዝ. 74:16~17።

**መዝሙር:** ክረምቲ ብግዚኡ ሓሊፉ በረኸት ተተኺሎ፥ ዕምባባታት ዓምቢቡ፥ አብ ገነት ናርዶስ ቃርፋን ለሚንን ትርንጎታትን ፈረየ፥ ክርስቶስ ሰንበት ሰርዐ፥ ሰናይ ንዝጸገውና ነምስግኖ።

፬ይ ሰንበት ዘዘመነ ጽጌ ኢና ዘኪርና ዘሎና፥ ክረምቲ ሓሊፉ ምድረ ሰማይ ፍረ በረኸት ንኹሎ ሂቡ ኩሎ ፍጡር “ተመስገን” ዝብለሉ እዋን ኢና ዘሎና፥ ንአምላኽ ተመስገን ክንብሎ ይግባእ ብብእዋኑ ብዝተፈላለየ ጸጋታት ኩሎ ንዝሃበ አምላኽ ተመስገን ክንብሎ ይግባእ።

ሎሚ አብ ስርዓት ላቲን ዝኸተሉ ካቶሊካውያን “ዕለተ ሙታን” ኢሎም ንኹሎም ሙታን ዘኪሮም ይውዕሉ ጸሎትን መስዋዕተ ቅዳሴን የዕርጉ። ትማሊ “መዓልቲ ኩሎም ቅዱሳን” ተባሂሉ ንኹሎም እንፈልጦምን ዘይንፈልቶምን ቅዱሳን ይዝክሩ፥ እዚ ብዓል አብ ምስራቕ አብ ፬ይ ክፍለ ዘመን ጀሚሩ ካብኡ ናብ ምዕራብ ተዘርጊሑ። እዞም ኩሎም ቅዱሳን እንብሎም ኩሎም እቶም አብ መንግስተ ሰማይ ዘለዉ ቅዱሳን ዘጠቓለሉ እዩ። “ዕለት ሙታን” ዝብል ግን አብ ላቲናዊ ስርዓት ዝኸተሉ እዩ ዝዝከር፥ አብ ምስራቕ ዓለም ባህሊ አብ ብዙሓት ቀዳም ቀዳም ሙታን ይዝክሩ እዚ ኸአ አብቲ ናይ ክርስቶስ ሞትን ትንሣኤ ስለ ዘተሓሕዞዎ እዩ።

ቤተ ክርስቲያን ብሓበራ ብዛዕባ አመንቲ ክትዛረብ እንከላ ኩሎም ብጥምቀት አብ እምነት ክርስቶስ ዝሓበሩ ሕብረት ቅዱሳን “Communion of Saints” ትብሎ። ቅዱሳን ዝብል ቃል አብ ቅዱስ መጽሓፍ ክጥቀስ ከሎ ብፍላይ አብ ሓዲስ ኪዳን ንኹሎም ዝተጠምቁ አባላት ማሕበር ክርስቲያን ዘጠቓለሉ እዩ።

ሕብረት ቅዱሳን ብሰለስተ ጋንታ ዝቐመ እዩ። ቀዳማይ እቶም ብግቡእ ቅዱሳን ዝብሃሉ ዝሞቱ እሞ አብ ቅድሚ መንበር አምላኽ ቆይሞም ዘለዉ ንዘለዓለም ምስ አምላኽ ዝነብሩ። ካልኣይ ጋንታ አብዚ ዓለም ዝነብሩ አባላት ናይ እታ አብ ንግደት እትርከብ ቤተ ክርስቲያን ምስ አምላኽ አብቲ መወዳእታ ዘይብሉ ሓጎስ ክራኸቡ አብ ጉዕዞ ዘለዉ። ሳልሳይ ጋንታ ኸአ እዞም ሎሚ እንዝክሮም ዘሎና እዮም። መይቶም ዘለዉ ግን ጌና ምስ አምላኽ ገጽ ንገጽ ክራኸቡ ዘይክኣሉ። ኩላትና ክንርድኦ ከም እንኸእል ፍጹማት አይኮናን ጌና ቅድሚ አብ ቅድሚ አምላኽ ደው ምባልናን አብቲ ዘለዓለማዊ ተሓጓስ ምእታውና ክንሓልፎ ዘሎና መጻረይ ጊዜ ወይ ቦታ ክህሉ

ግድን እዩ። ምስ ኃጢአት ከሎና ምስ አምላኽ ክንራኸብ አይክአልን እዩ። ብዛዕባ ንስሓ ቦታ ከመይ ምጂኑ ክነስተንትን ክንፈልጥ ንኣና ዘገድስ አይኮነን።

ሎሚ ክንገብሮን ክንሓስቦ ዘድሊ እቶም ኣብ ሰማይ ምስ አምላኽ ዘለዉ ቅዱሳንን ንሕና ኣብ ምድሪ ኣብ ጉዕዞ ዘሎናን ጥራሕ ኢና ነዞም ኣብ ንስሓ ቦታ ዘለዉ እንሕግዝ። ምስ አምላኽ ገጽ ንገጽ ክኾኑ ብጽቡቕ ስራሕናን ጸሎትናን ክንሕግዞም ንኸእል በዚ ሓሳብ ከአ ምእንቲ ኩሎም ሙታን ነዚ ቅዱስ መስዋዕተ ቅዳሴ ነዕርግ አሎና።

ኩሉ ግዜ ንሙታን ዘኪርና ጸሎትን ሰናይ ግብርን ክንገብር ጽቡቕ እኳ እንተ ኾነ ሎሚ መዓልቲ ግን ፍሉይን ዝበለጸን ዕለት እዩ። ነቶም ናይ ቀረባ አዝማድናን ፈተውትናን ሰብ ጽቡቕናን ክንዝክሮም ባህርያዊ እዩ ግን ነቶም ወላ ሓደ ዘይዝክሮም ክንሓስብ ይግባእ። ሓደ ዝዝክሮም ዘይብሎም ንሕና ኢና ክንዝክሮም ዘሎና በዚ ምኽንያት እዩ እዚ ዕለት ፍሉይ እዩ እንብሎ።

ኣብ እምነትና መሰረት ዝኸረ ሙታና ሓደ ካብቲ ቀንዲ እዩ። ሰብ መወዳእትኡ ኣብዚ ዓለም አይኮነን ካብዚ ዝተፈለን ዝበለጸን መንግስተሰማይ ነቶም ኩሎም ጽቡቕ እናገበሩ ዝሓለፉ እሞ ኣብ ቅድሚ አምላኽ ሞገስ ዝረኸቡ። ነቶም መገዲ አምላኽ ሓዲጎም ኣብ ኃጢአትን ክፍኣትን ዝነብሩ ከይተነስሑ ዝሞቱ ኸአ ዕጭኦም ገሃነም እሳት እዩ። ስለዚ እዚ እንነብሮ ዓለም ግዝያዊ እዩ ኩልና ኣብ ጉዕዞ ሞት ኢና ዘሎና። ኣብ ቅዱስ መጽሓፍ ብግሉጽ ዝኸረ ሙታን ብፍላይ ነቶም ኣብ ንስሓ ቦታ ዘለዉ ክንፍልየሎም ከምዝግባእ ዝሕብር ኣብ 2መቃ 12:42-46 ዘሎ እዩ።

ዕለተ ሙታን ብ1048 ብዕሊ ክዝክር ዝጀመረ ኣብ ዓዲ ፈረንሳይ ኣብ ገዳምት እዩ ካብኡ ቀስ ብቐስ ኣብ ኩሉ ተዘርጊሑ። ነዚ ዝመስል ኣብ ሃገርናን ባህልናን ሓደ ጽቡቕ ነገር ዘሎ ነቶም ብሞት ዝተፈልዩና፣ ዓሱር፣ አርብዓ፣ መንፈቕ፣ ዓመት፣ እናበልና ሙታና ንዝክሮም መስዋዕተ ቅዳሴ ነዕርገሎም፣ ከምኡ ብብእዎኑ ፍሉይ ጸሎት ገርና ንዝክሮም ከምኡ ምእንትኦም ፍሉይ መባእን ህያብ ንጽጉማት ነወፊ፣ ንዝኸሮም ዝኸውን ዝበልናዮ ነወፊ። እዚ ምስቶም ቅድመና ዝሓለፉ የራኽበና።

ኣብ ስርዓት አምላኽና **“ጸልዩ በእንተ እለ ኖሙ”** ኢልና ኩሉ ጊዜ ሙታን ንዝክር። ጸሎትና ከምዝመቕም ስለ እንኣምን ነቶም ኣብዚ ምድሪ እንከለዉ ዘይተነስሑሉ ንእሽቶይ ኃጢአት አምላኽ ክምሕሮም ንጽልየሎም።

ሙታና ክንዝክር ባህርያዊ እዩ። ኣብ ክርስትናን ብሞት ዝሓለፉ ቅድሚ ኣብ ቅድሚ አምላኽ ገጽ ንገጽ ደው ምባሎም ብንስሓ ቦታ ይሓልፉ። ኣብ ንስሓ ቦታ ንርእሶም ክጽልዩ አይክእሉን እዮም ንሕና ኢና እንጽልየሎም። ምእንት ርእስና እንጽልየሉ ጊዜ ኣብዚ ዓለም እንከሎና ጥራሕ እዩ ስለዚ ንሕና መስዋዕቲ ቅዳሴ ክነዕርገሎም ብስሞም ዝተፈላለየ ሰናይ ነገር ክንገብረሎም ከምኡ ኩሉ ጊዜ ክንዝክሮም እንከሎና ኣብ ቅድሚ አምላኽ ዓስቢ አልኦ።

እዞም ሎሚ ዘኪርናዮም ዘሎና ኣብ ጉዕዞ ሰማይዊት ኢየሩሳሌም ዘለዉ እዮም። በዚ አጋጣሚ እውን ፍሉይ መዘኻኸሪ ኣብ ርእስና ተመሊስና ኣብ ጉዕዞ ሰማይ ከምዘሎና ክንሓስብ እሞ ጉዕዞና ክነጣጥሕ፣ ነፍስወከፍና ሎሚ ሓንቲ መዓልቲ ኣብ ዕለተ ሞቱ ቀሪቡ አሎ። ሓደ መዓልቲ ሞት ክትመጽኦና እያ ግን ክትስዕረና አይክአልን እዩ። ኦ ሞት ካባኺ ክንምልጥ አይንኸእልን ኢና፣ ካባኺ ክንሃድም ንደሊ እንተ ኾነ ካብ መጀምርያ ናባና ገጽኪ ኢኺ እትመጽኢ፣ ሰይጣን ኣብ ዓለም ሞት ምስ አእተወ ኩሉ ጊዜ ምሳና ኣላ። ሞት ምሕረት ዘይትገብር ሕይወት ኣብዚ ዓለም እተጥፍእ እያ። እንተ ኾነ ዓወት ናታ አይኮነን። ክርስቶስ ካብ መቓብር ተንሢኡ ብርሃኑ ኣብ

ኩሉ ጸልማት በርሁ አሎ። ንአልአዛር ካብ መቓብር አትንሚኡ ካብ ጸልማት ናብ ብርሃን አምጺኡ ነጻ ገርዖ ስለዚ ብሳላ ክርስቶስ ኩሉ ጸጋ ብርሃን ስለ ዝተዓደልና ዘንጊዕና ወዲቕና ካብ አምላኽ ርኪቕና እንከሎና ሞት ከይትመጽአና ሎሚ ክንሳሕ አብ መገዲ አምላኽ ክንምለስ ጽቡቕ አጋጣሚ እዩ።

ሓደ እዋን ሓደ ለባምን ጥበበኛ ንጉሥ ንሓደ ብጣዕሚ ሃብታም ዝኾነ ሰብ ክበጽሖ ኣብ ገዝኡ ከይዱ። እቲ ሃብታም ንንጉሥ ዝግባእ አቀራርባ ገሩ ኩሉ ቤቱ ሸሊሙ ዝተፈላለዩ ጽቡቕ መግቢ አሰናዩ ተቐቢሊዎ። ድሕሪ ምሳሕ እቲ ሃብታም ተንሲኡ ንንጉሥ እና አመስገነ ሰበይቱን ደቁን ኩሉ ናቱ ዘበለ ገሊጽሉን አላልይዎን። እቲ ንጉሥ ብልቡ አመስጊኑ፤ ድሕሪ ምምስጋን ከምዚ እናበለ ሓቲትዎ ነዚ ከምዚ ዝበለ ጥዑም መግቢ መን ገርዖ? እቲ ሰብአይ ብርእስ ምትእምማን እቶም ንፋዓት መገብተይ (አብ ኩሽን ዝሰርሑ) ኢሉ መሊሹ፤ እንደገና እቲ ንጉሥ መን ሸሊምዎ ነዚ ጽቡቕ አዳርሽ እናበለ ሓቲቱ። እንደገና እቲ ሰብአይ “አገልገልተይ” እናበለ መሊሱ። ኣብ መወዳእታ እቲ ንጉሥ ነዞም አገልገልትኻ ክረኽቦም እኽእል ድዩ ኢሉ ሓቲቱ። እቲ ሰብአይ ተሓጉሱ ልኢኹ ንኹሎም ጸዊዕዎም እዚ እዮም እቶም ንፋዓትን ትጉሃትን እናበለ አቕሪብዎም። እቲ ንጉሥ ካብ መንበሩ ተንሲኡ እወ ብሓቂ እዚአም እዮም እቶም ዝፍሉጣት ጀጋኑ ናይ እዚ ምሽት እናበለ ከመስግን ጀሚሩ። እናመስገነ ንነፍስወከፎም ንምሉእ ሕይወቶም ዝኸውን ፍሉይ ህያብ ሂብዎም። እቲ ንጉሥ ብሓቂ ለባምን ፈላጥን እዩ ነሩ፤ ነቶም ቀንዲ ነቲ ምሽተ ዘማዕረጉ መግቢ ዝሰርሑን ነቲ አዳራሽ ዝሸለሙን ብምፍላጡ።

ብተመሳሳሊ መገዲ ሎሚ ቤተ ክርስትያን ነቶም ብዙሕ ዘይንፈልጦምን ዘይነስተውዕለሎምን ብሞት ዝሓለፉ ቁምነገረኛታ ሰባት ታሪኽ እምነትና ብትሕትና ዓበይቲ ነገራት ዝገበሩ አላልዩ ዘኪራቶም አላ። ንሳቶም ሓለውቲ እምነት፣ ብትሞም ዝሰብኩ፣ ድሕሪ መጋረጃ ኮይኖም ነቲ ኹሉ ሕይወት ክርስትናና እምነትና ሕያው ዝገበሩ እዮም። ነቲ ዘርአይዎ ትሕትናን፣ ትግሃትን፣ እምነትን ዘኪርና አምላኽ ደገሰማይ ክኸፍተሎም እሞ ጻምኦም ክህቦም ንጽልየሎም አሎና።

አብ ነብይ ኢሳያስ አብ 25:6-9 ዘሎ እንተ አንበብና እግዚአብሔር አብ እምባኡ ንኹሎም ዓቢ ምሳሕ ከዳሉ እዩ ይብል እዚ ኸአ ነቶም ብሞት ዝሓለፉ እዩ ዘስምዕ። እዚ ምሳሕ እዚ ከብ ራእይ ዮሐንስ ከምእንረኽቦ ነቶም “ካብቲ ብርቱዕ ጸበባ ዝወጹ ንኸዳውንቶምውን ብደም እቲ ገንሸል ሓጺቦም ዘፃዕደዉ እዮም ስለዚ አብ ቅድሚ እቲ ዝፋን አምላኽ እነዉ፤ አብታ መቐደስ እውን ለይትን መዓልትን የገልግልዎ አለዉ እቲ አብቲ ዝፋን ተቐሚጡ ዘሎ ኸአ ድንኳኑ ተኺሉ ኬጽልለሎም እይ” (ራእ 7:14-15) የስምዕ። ነቶም አብ ቅድሚ አምላኽ እሙናት ኮይኖም ዝተረኽቡ ክነምስግን ድላይ አምላኽ እዩ።

ቅ. ጳውሎስ አብ ናይ ሎሚ ንባብና አብ ኢየሱስ ክርስቶስ ዘሎና ተስፋ ከይተፈጸመ አይተርፍን እዩ ምኽንያቱ “አምላኽ ፍቕሩ በቲ ህያብ አምላኽ ዝኾነ መንፈስ ቅዱስ አብ ልባትና ስለ ዝኃደረ አይክንሓፍርን ኢና” (ሮሜ:5:5)፤ በዚ ምኽንያት ዕለት ሙታን ነብዕል። እቲ አብ ኢየሱስ ዝነበረቶም ተስፋ አይክትሓጎምን እያ፤ እምነትና እውን ብዙይ ተስፋ አይትሓድገናን እያ። ንሳቶም ብዛዕባ ክርስቶስ ሰሚዖም፤ ተቐቢሎሞ አብኡ ኸአ አሚኖም። ሎሚ እንጽልዮ ዘሎና ብምሉእ ልብና አብ ቅድሚ አምላኽ ከይቆሙ ዝኸልክሎም ከይርከብ እሞ አብ ሰመዖዊ ቤቶም ክአትዉ ኢና እንጽልየሎም ዘሎና። ናይ ሎሚ ብዓል እምብአር ተስፋናን እምነትና ዘጽንዕ እሞ ሓንቲ መዓልቲ አብ ቅድሚ አምላኽ ከምእንኸውን ዘዘኻኸርን ሕይወትና ርኢና ክንጉዕዝ ዝሕግዝ ፍሉይ ዕለት እዩ።

ማርያም ብሥግአን ብነፍሳን ንሰማይ ከምዝፈለሰት ንኣምን ኢና ኣብ የማን ወዳ ኮይና ንግስተ ኩሎም ቅዱስን ትብሃል። ንሳ ናይ ኩልና ኣብነትን ኣደን እያ። ኣብዚ ጉዕዞ ምድራዊ ሕይወትና ከይንደክም ከይንዝንግዕ ሓግዝና ንበላ። ከምኡ ነቶም ብሞት ዝሓለፉ ኩሎም ነቲ ኣብ ምድራዊ ሕይወቶም ዝገበርዎ ምሒሩ ኣብ ሕቕፉ ክቕበሎም ንልምነኪ ኣሎና ንበላ።

ኣምላኽ ብሞት ንዝሓለፉ ኩሎም ኣብ ሰማይ ኣብ ሕቕፉ ተቐቢሉ ኣብዚ ዓለም ንዘሎና ኸኣ ብቅድስና ሕይወትና ክንመርኽ ጸግኡ የውርደልና። በረኸትን ኣማልድነትን ወላዲቱ ኣይፈለየና።

ኣባ ንጉሠ ፍሥሓ